

7 ta' Settembru, 1959

Imhallfin:—

Is-S.T.O. Prof. A.J. Mamo, O.B.E., Q.C., B.A., LL.D.,

President:

Onor. Dr. A. J. Montanaro Gauci, C.B.E., K.M., LL.D.;

Onor. Dr. W. Harding, C.B.E., K.M., B.Litt., LL.D.

Joseph Kent et. ne.

versus

Vincent Pulè et.

**Regatta Nazzjonali — Dghajsa tat-Tigrija — Kumitat.**

*Jekk kumitat, imwaqqaf b'ieq jorganizza u jiddirigi l-attivita' tad-distrett tieghu fir-Regatta Nazzjonali, jaghti kummissjoni lill-imghallem b'ieq jibni dghajsa ghat-tigrija, li ghandha tthallas mill-kontribuzzjonijiet tal-publiku, u in segwitu jiddimetti u ma jirtirax minn ghand l-imghallem dik id-dghajsa, ma jistax kumitat iehor li jifforma ruhu wara, jezigi li l-imghallem jikkonsenzaw dik id-dghajsa. jekk ma jippruvax illi huwa s-successur legittimu u esklużiv tal-kumitat originarju.*

**Il-Qorti:—** Rat l-att ta' citazzjoni quddiem il-Prim' Awla tal-Qorti Civili tal-Maesta Taghha r-Regina, li bih l-atturi, premissi d-dikjarazzjonijiet u moghtija l-provvedimenti mehtiega, premiss li l-Organizzazzjoni u l-Kumitat rapprezentati mill-instanti huma proprjetarji tad-dghajsa ("Fancy Boat") S.5501 u tliet imqadef..... talbu li l-konvenuti, ghar-ragunijiet fuq imsemmija, jigu minn din il-Qorti kundannati jikkonsenzaw, fi zmien qasir u perentorju, id-dghajjes u l-imqadef imsemmija f'idejn l-instanti nomine; bl-ispejjez.....;

Rat in-nota tal-eccazzjonijiet tal-konvenut Anthony Busuttil, li oppona li l-gudizzju mhux integru.....;

Rat in-nota tal-eccazzjonijiet tal-konvenut Vincent Pulè, li oppona (1) l-ewwel l-inkompetenza ta' dik il-Qorti.....; (2) illi, minghajr pre-gudizzju ta' din l-eccazzjoni, l-esponenti mhuwix tenut jikkonsenzaw l-imbarkazzjoni "de qua" lill-atturi, ghaliex huwa kien ikkuntratta

dan il-bejgħ bl-appalt mal-Assoċjazzjoni oħra li l-lum tin-sab maħlula; (3) li l-atturi ma għandhom ebda dritt jagħmlu din il-kawża, għaliex il-fondi li bihom giet mixtrija in parti l-imsemmija mbarkazzjoni ġew miġbura mill-publiku, u għalhekk f'ebda manjiera l-Kumitat odjern ma jista' jkun investit f'din l-azzjoni, ammenokkè l-atturi ma jridux jagħtuha l-aspett ta' azzjoni popolari, li hija riżervata fil-liġi tagħna għal każi speċifiċi u eċċezzjonali; (4) illi l-atturi jridu jippruvaw li għandhom il-prerogattiva li jagħmlu użu mill-imsemmija mbarkazzjoni a preferenza ta' assoċjazzjonijiet oħra analogi;

Rat is-sentenza ta' dik il-Qorti tal-31 ta' Awissu 1959, li biha giet milqugħa l-eċċezzjoni tal-inkompetenza mogħtija.....;

Rat is-sentenza ta' din il-Qorti tat-2 ta' Settembru 1959, li biha giet revokata l-imsemmija sentenza..... u l-atti ġew rinviјati lil dik il-Qorti;

Rat id-digriet ta' dik il-Qorti tal-1 ta' Settembru 1959, li bih fuq talba ta' Anthony Busuttil, mhux opposta mill-atturi, ġew imsejħa fil-kawża Giuseppe Gauci, bħala president, Joseph Mallan bħala segretarju..... u Vincent Pulè bħala membri tal-Kumitat "8th September Regatta";

Rat in-nota tal-eċċezzjonijiet tal-imsejħa fil-kawża. li opponew illi t-talba tal-atturi hija nsostenibbli, għaliex l-esponenti huma l-uniċi titolari tal-imbarkazzjoni in kwistjoni; u illi t-talba għall-validità tad-depożitu mhix sostenibbli, għax id-depożitu relattiv jirrigwarda imbarkazzjoni oħra, u mhux dik in kwistjoni;

Rat is-sentenza ta' dik il-Qorti tal-4 ta' Settembru 1959, li biha ċaħdet l-eċċezzjoni tan-nuqqas ta' integrità tal-ġudizzju, bl-ispejjeż kontra l-konvenut Anthony Busuttil u ċaħdet it-talba tal-attur; bl-ispejjeż; wara li kkunsidrat;

Irriżulta li għat-tigrijiet tad-dgħajjes li jsiru fl-okkażjoni tal-Festa Nazzjonali tat-8 ta' Settembru, kien it-waqqaf il-Kalkara kumitat minn sena għall-oħra, fuq

inizjattiva ta' min kien jiehu nteress jorganizza l-parteci-pazzjoni ta' dak id-distrett għat-tigrijiet;

Kienu joħorġu ċirkularijiet li jintbagħtu fil-każini u fil-ħwienet, biex min jinteressa ruħu jattendi għall-laqgħa ġenerali. F'din il-laqgħa kien jiġi maħtur il-Kumitat, u hekk kien ġie magħmul il-Kumitat magħruf "Kumitat tar-Regatta Nazzjonali tat-8 ta' Settembru";

Peress li l-Kalkara kienet tieħu parti fir-Regatta b'dgħajjes privati, ġie deċiż li jingabru l-kontribuzzjonijiet minn nies tad-distrett biex jinxtraw dgħajjes għal dik l-okkażjoni, u b'hekk ġara li ġew ordnati lill-konvenut Vincent Pulè, li jaħdem id-dgħajjes, iż-żewġ imbarkazzjonijiet imsemmija fil-kawża, u magħhom, almenu, żewġ imqadef. L-ordinazzjoni saret f'isem il-Kumitat fuq imsemmi, kif kien jaf l-istess konvenut, u mill-kontribuzzjonijiet thallset id-dgħajsa "Fancy Boat" u thallas anki akkont għad-dgħajsa "Passenger Boat", kif indikat fiċ-ċitazzjoni;

Id-dgħajsa "Fancy Boat" u tliet imqadef ġew imqegħha fil-kustodja tal-konvenut Busuttill mill-konvenut Pulè, bl-approvazzjoni tal-maġġuranza tal-membri tal-Kumitat fuq imsemmi, u d-dgħajsa l-oħra baqgħet għand l-istess Pulè;

Peress li kien hemm min kien tal-fehma li għal din is-sena ma jieħdux parti fit-tigrijiet, f'seduta ġenerali tas-26 ta' Lulju 1959 ġiet maħtura kummissjoni biex tirrapporta, fi żmien ħmistax il-ġurnata, jekk jieħdux parti jew le; però, għalkemm kien hareġ avviz għas-seduta ġenerali, wara hareġ kontro-avviz u s-seduta ġenerali ma nżammetx, u b'hekk il-kummissjoni ma tatx ir-rapport tagħha;

*In segwitu, billi l-maġġur parti tal-membri tal-kumitat irriżenjaw, il-Kumitat "Regatta Nazzjonali 8 ta' Settembru" ma baqgħax jeżisti;*

Allura l-attur Kent u oħrajn qassmu ċirkularijiet fil-każini u fil-ħwienet, fejn avzaw li l-għada, 18 ta' Awissu 1959, kellha ssir laqgħa ġenerali fil-Każin "San Giuseppe" l-Kalkara. Imħabba fi storbiu, dak inhar ġara biss li l-

attur ġie mahtur "Chairman" tas-seduta, u s-seduta ġiet agġornata għall-21 ta' Awissu 1959. Kien hemm preżenti mal-130 persuna, meta s-soltu jkun hemm biss mat-13;

Fil-fatt, fil-21 ta' Awissu 1959 is-seduta saret, u l-atturi ġew mahtura biex jiffurmaw il-kumitat bil-kariga li jidhru fiha fiċ-ċitazzjoni. Kien hemm preżenti (fol. 70) mal-145 persuna, u ġie deċiż li għal din is-sena ma jippartecipawx għat-tigrijiet; u ġie anki approvat statut (dok. fol. 26), fejn inghad li "kull membru jew membri li jagħtu xi haġa, ta' liema natura hi, din issir immedjatament ta' proprjetà tal-Organizzazzjoni. L-opri, li huma proprjetà tal-Organizzazzjoni, jiġu registrati f'isem il-Kumitat";

Għal din is-seduta kien ġie mitlub permiss mill-Pulizija li tinzamm taht forma ta' "public meeting", u, skond ix-xhud Paul Xuereb (fol. 161), kienu hađu parti fil-votazzjoni dak inhar anki persuni li ma kienux ikkontribwew għad-dgħajjes, u kienu ġew esklużi mis-seduta dawk il-persuni li ma kienux joqgħodu l-Kalkara, għalkemm kienu minn hemmhekk;

Gara li fl-istess ġurnata tal-21 ta' Awissu 1959, u fl-istess hin, ġiet organizzata laqgħa oħra ta' min kien interessat, f'post tal-konvenut Pulè. F'din is-seduta attendew mas-60 ruħ li kienu kkontribwew għad-dgħajjes (fol. 107). u ġie mahtur kumitat magħruf bħala "8th September Regatta Committee". Din is-sezzjoni hi tal-fehma li dis-sena tippartecipa fit-tigrijiet;

Ġie prodott bħala xhud is-segretarju tal-Kumitat tal-Festa Nazzjonali imwaqqaf mill-Gvern; id-depożizzjoni tiegħu, però, hija irrilevanti għall-kwistjonijiet ġuridiċi nvoluti fil-kawża;

#### Ikkunsidrat;

L-atturi qegħdin jitolbu l-kundanna tal-konvenuti għall-konsenja lilhom, fil-kwalità tagħhom indikata fiċ-ċitazzjoni, tad-dgħajjes u mqadef fil-kwistjoni, wara d-dikjarazzjoni, jekk hemm bżonn, li l-Kumitat rappreżentat minnhom huwa legittimament kostitwit u jirrappreżenta

eskluzivament l-Organizzazzjoni tar-Regatta Nazzjonali fil-Kalkara, u li l-istess Organizzazzjoni hija proprjetarja tad-dgħajjes u mqadef imsemmija fiċ-ċittazzjoni;

Hekk l-atturi qegħdin jippretendu li d-dgħajjes u mqadef għandhom jiġu konsenjati lilhom, bħala rappreżentanti tal-Organizzazzjoni li jagħmlu parti minnha bħala korp direttiv, in kwantu din l-Organizzazzjoni hija "proprjetarja" tad-dgħajjes in kwistjoni;

Darba li din hi l-pretensjoni tal-atturi, il-legittimi kontradditturi huma l-konvenuti Vincent Pulè u Anthony Busuttil, li għandhom in kustodja d-dgħajjes, u mhux, kif sostna l-konvenut Pulè fl-eċċezzjonijiet tiegħu, anki l-Assoċjazzjoni jew Kumitat li ddepożitaw għandu l-"Fancy Boats", li ma għadux jeżisti bħala korp għax spiċċa bir-riżenja ta' sebgħa minn disgħa membri li kienu jikkomponuh, kif inhu paċifiku bejn il-kontendenti;

Għalhekk l-eċċezzjoni f'dan ir-rigward hija nsostenibbli u hi miċhuda; bl-ispejjeż kontra l-konvenut Anthony Busuttil;

#### Ikkunsidrat;

Fin-nuqqas ta' legiżlazzjoni li tirregola dawk l-attivitàjiet ta' assoċjazzjonijiet u kumitati li ma jkollhomx personalità ġuridika, u lanqas ma jkunu jiffurmaw soċjetà fis-sens tal-liġi, billi l-iskop tagħhom ma jkunx il-partizzjoni tal-lukru, imma jkun ta' dilett, jew benefiċenza, jew haġ'ohra ta' din l-indoli, il-kwistjoni preżenti dwar il-proprjetà tad-dgħajjes għandha tiġi dixxiplinata bir-regoli tal-komunjoni u tal-mandat;

Skond l-art. 526(2) tal-Kodiċi Ċivili, l-istat tal-komunjoni tal-proprjetà hu sugġett għar-regoli stabbiliti fis-subtitolu relattiv, meta ma jkunx hemm ftehim jew dispożizzjonijiet speċjali għal ċerti komunjoni partikulari;

Id-dottrina tikkwalifika l-proprjetà ta' dawk l-assoċjazzjonijiet li ma għandhomx personalità ġuridika bħala "comunione sui generis", fejn il-beni jappartjenu lill-asso-

èjati. "I beni dell'associazione, mancando a questa la personalità giuridica, appartengono agli associati. E' una comunione sui generis, alla quale la dottrina, prima ancora delle norme dettate dal codice, aveva riconosciuto il carattere della indivisibilità fino allo scioglimento dell'associazione, ammettendo inoltre che le quote degli associati mancanti si accrescono a quelli rimasti" (Casati e Russo, Dto. Civ. It., ediz. 1947, pag. 82);

U Laurent (Vol. XXVI, pag. 142) jirriferrixxi hekk ghal sentenza tal-Qorti ta' Bruxelles, 1871:— "E' stato giudicato, in conformità dei veri principi, che i membri di una società di diletto sono comproprietari degli oggetti comuni, nella specie strumenti e quaderni di musica, e che potevano rivendicarli, in questa qualità, contro i possessori precari degli oggetti";

Anki fin-nuqqas ta' legislazzjoni "ad hoc", l-obbjezzjonijiet sottomessi mill-atturi kontra din il-forma ta' komunjoni jsibu s-soluzzjoni tagħhom skond il-prinċipji tal-ligi u fid-dottrina (v. Ricci, Vol. IX). Inoltre, l-inkonvenjenzi li fil-hajja Prattika jistghu jirrizultaw minn sitwazzjoni guridika ma jhassrux l-essenza vera tagħha;

F'dan il-każ, dawk kollha li kkontribwew għall-akkwist tad-dgħajjes huma in komunjoni proprjetarji tagħhom. Irrizulta li kull min ikkontribwixxa kien jaf li kien qed jagħmel hekk biex jigu akkwistati d-dgħajjes, u għalkemm kien gie mwaqqaf kumitat biex jigbor il-kontribuzzjonijiet għax-xiri tad-dgħajjes, u għalkemm il-membri tal-istess kumitat setghu jitbiddlu minn sena għall-oħra, meta d-dgħajjes jinxtraw, skond ma kellha sservi l-kontribuzzjoni, l-istess dgħajjes saru in komune tal-kontributori, u lilhom jispetta kull dritt fuqhom, u fil-każ li huma kellhom jiddeċiedu li jinbieghu, ir-rikavat huwa tagħhom;

### Ikkunsidrat;

Peress illi, kif il-kontributori kienu jafu meta taw l-obolu tagħhom, id-dgħajjes kellhom iservu għat-tigrijiet tal-Festa Nazzjonali, l-iskop li għalieg gie kreat konvenzjonalment dak l-istat ta' komunjoni, kien dak preċiż ta'

din il-partiċipazzjoni fit-tigrijiet. Għalhekk, sew l-Organizzazzjoni, jew Kumitat li għabar il-kontribuzzjonijiet u wara ordna d-dgħajjes, sew kull suċċessuri ta' dak il-kumitat, kellhom l-obligu, sakemm l-istess oblaturi bħala komproprjetarji ma jiddeċidux xort'ohra, li, bħala mandatarji taċiti jew espressi tal-istess komproprjetarji, u hekk amministraturi tal-proprjetà, li jgħibu l-quddiem l-iskop li għalih saru l-kontribuzzjonijiet u ntraw id-dgħajjes;

F'dan il-każ, l-atturi jippretendu li l-Organizzazzjoni tagħhom hija l-proprjetarja tad-dgħajjes. Dan jista' jkun veru biss jekk din l-Organizzazzjoni għet imwaqqfa mill-istess komproprjetarji;

L-atturi jippretendu li huma laqgħu s-seduta generali bl-istess proċedura tal-avviżi fil-każini u fil-hwienet, kif kien isir qabel;

Irrizulta, però, illi fis-seduta, meta għe magħżul il-kumitat li l-atturi jagħmlu parti minnu, mhux biss ma pparteċipawx daww kollha li kienu kkontribwew għad-dgħajjes, imma fl-istess seduta, taht forma ta' "public meeting", attendew u vvutaw anki persuni li ma kienux ikkontribwew;

Barra minn dan, kien f'dik is-seduta li għadda l-istatut fuq riferit, u li għet mitluba u ottenuta s-sospensjoni tar-regolamenti biex din is-sena ma tittiehedx parti fit-tigrijiet nazzjonali (fol. 71). U dan kollu mingħajr ma kien jidher fl-Agenda mahruġa gurnata qabel biss b'avviż imqassam fil-każini u fil-hwienet (v. Agenda fol. 69), u hekk mingħajr pre-avviż lill-interessati, tant fuq l-istatut bil-klawsola fuq imsemmija dwar il-proprjetà tad-dgħajjes, u tant fuq il-mozzjoni li din is-sena ma tittiehedx parti fit-tigrijiet;

L-argument tal-atturi li min ried seta' attenda għas-seduta li għet imsejha bil-proċedura solita għal dawn il-laqgħat, ma għandux konsistenza; għax meta nżammet is-seduta d-dgħajjes kienu diġà mixtrija biex iservu għall-iskop tagħhom, u b'hekk kienu diġà in-komune tal-kontributori, u dawn il-kontributori ma għewx avżati fl-agenda li

kien ser ikun hemm mozzjoni għall-istatut li jiddefinixxi ta' min kellha tkun il-proprjeta' tad-dgħajjes, u mozzjoni oħra kuntrarja għall-iskop li għalieg inxtraw id-dgħajjes. Barra minn dan, kif diġà ntqal, f'dik is-seduta, taht l-aspett ta' "public meeting", seta' dahal min ried, sakemm ma giex prevenut, u fil-fatt hadu parti fil-votazzjoni anki persuni li ma kienux ikkontribwew. Irriżulta (fol. 108) li fil-laqgħa, li fl-istess gurnata u hin kienet qegħdha ssir fil-post tal-konvenut Pulè, kien hemm mas-60 jew 70 ruh, li kienu kollha kkontribwew għall-akkwist tad-dgħajjes;

Taht dawn iċ-ċirkustanzi, kif jistgħu l-atturi jirreklamaw li l-Organizzazzjoni, jew il-Kumitat minnhom rapprezentat, hija l-proprjetarja tad-dgħajjes, u, vigenti d-deċiżjoni li dis-sena d-dgħajjes ma jipparteċipawx fit-tigrijiet nazzjonali, mehuda b'sospensjoni tar-regolamenti għax ma kienetx fl-aġenda, kif jistgħu l-atturi jirreklamaw il-pussess ta' dawn id-dgħajjes, li nxtraw biex iservu għal dak l-iskop preċiż li, qabel ma jiġi mibdul mill-kontribwenti proprjetarji, għandu jibqa' jsehh? L-istat ta' komunjoni konvenzjonali fid-dgħajjes in kwistjoni jikkostitwixxi kuntratt bejn kull min ikkontribwixxa, u hekk hu parti fil-konvenzjoni dwar l-iskop tad-dgħajjes, u kull amministrator tal-haġa komuni, sew bħala mandatarju, espressament magħżul jew taċitament magħżul, ma jistax imur kontra dik il-konvenzjoni li tiffirma liġi bejn min għamilha;

Għandu jiġi anki rilevat illi meta l-mandatarju, wara li jkun assumat mandat, jirrinunzja għall-inkarigu, il-mandat jispiċċa, u jispetta mbgħad lill-mandant li jagħżel hu, fuq bażi ta' fiduċja personali, is-sostitut;

Rat in-nota tal-appell tal-atturi, u l-petizzjoni tagħhom, li biha talbu illi s-sentenza fuq imsemmija tiġi konfermata fejn caħdet l-eċċezzjoni ta' nuqqas ta' integrità tal-ġudizzju, bl-ispejjeż kontra l-konvenut Busuttil, u tiġi revokata fejn caħdet it-talbiet tal-atturi, billi dawh it-talbiet jiġu akkolti; bl-ispejjeż taż-żewġ istanzi kontra l-appellati;

Rat ir-risposta tal-appellati kollha li qalu illi s-sentenza appellata hi gusta u timmerita konferma, bl-ispejjeż;

Rat l-atti kollha tal-kawża, semgħet it-trattazzjoni, u kkunsidrat;

L-assunt tal-atturi huwa interament bażat fuq il-presuppost li l-atturi jiffurmaw korp legittimu li hu s-suċċessur legittimu u esklużiv tal-kumitat oriġinarju li kkommissjona l-konstruzzjoni tad-dgħajjes;

Dan l-assunt ma hux sostanzjat mill-provi, u għalhekk it-talba ma tistax tiġi milqugħa;

Għal din ir-raġuni, din il-Qorti tiċċad l-appell u tik-konferma s-sentenza appellata fil-kap devolut lilha; bl-ispejjeż kontra l-appellanti.

---